

ID-DILEMMA POLITIKA U EKONOMIKA TAL-ITALJA

EDWARD SCICLUNA / Ministru għall-Finanzi



Ir-riżultat elettorali riċenti li kien hemm fl-Italja, wassal biex f'dan il-pajjiż qrib tagħna, ikun hemm taqlib kbir u krizi politika.

X'wassal għal din il-krizi? X'għandu wiehed jistenna li jkun l-iżviluppi f'din il-kobba mħabbla? Żgur li hemm hafna wiehed x'jitgħallim minn din il-krizi.

Fl-Italja, bħalma hemm jirrenja f'uħud mill-pajjiżi tal-istati membri Ewropej, hemm rabja kbira u inaċċettazzjoni għall-mod kif il-klassi politika kienet qiegħda tmexxi l-pajjiż. Sezzjoni konsiderevoli tal-poplu qiegħda tħoss li l-pajjiż ilu żmien twil sejjer lura u hemm problemi kbar li qed jolqtu fil-laħam il-haj l-ghixien tagħhom.

It-Taljani jhobbu jgħidu li jekk hiex ko-incidenza jew le, jidher li dawn il-problemi bdew jinbtu, minn meta l-Italja daħlet l-Ewro bħala l-munita tagħha. L-ekonomisti jaħsbu mod ieħor.

Tul dawn is-snin, il-poplu Taljan sab ma' wiċċu dejn li dejjem jiżdied; il-pagi ma baqgħux jiżdiedu; u min-habba d-dejn dejjem jikber, il-gvernijiet Taljani, wiehed wara l-ieħor, kienu jwissu lill-poplu li kien hemm bżonn li jagħmel sagrificcju billi ma jistennix zidiet fil-pagi u fil-pensjonijiet.

Is-sagrificcji li kienu mposti fuqhom ma wasslu għall-ebda titjib tas-sitwazzjoni u l-krizijiet mhux biss baqgħu ma gewx indirizzati, talli komplew jiżdiedu.

F'dan l-isfond, spuntaw partiti politiċi godda, partiti hekk imsejja populist. Dawn il-partiti jattiraw il-poplu lejhom billi jattakkaw l-hekk imsejja, *establishment*, billi jikkritikaw dak kollu li jagħmlu l-gvernijiet, kemm dawk immexxjin minn partiti li jhaddnu twemmin lemini kif ukoll minn partiti li jhaddnu twemmin xellugi.

Għal dawn il-partiti populist, il-messagg tagħhom hu wiehed – li jwegħdu kollox. L-għajta ta' dawn il-partiti hija li meta jkun fil-gvern, se jzidu l-pagi, iżidu l-pensjonijiet u johlqu x-xogħol. Li ma jgħidux hu li biex jagħmlu dan ikollhom jonfqu kemm hemm bżonn, bla rażen.

Però wiehed għustament jistaqsi, imma x'wassal biex l-Italja tasal f'din il-krizi tal-lum? Biex tispjega din is-sitwazzjoni, wiehed irid imur lura fl-istorja sa wara t-Tieni Gwerra Dinjija. Kif spicċat il-Gwerra, l-Italja kienet

maħkuma minn biża' kbir li seta' jitle' fil-gvern il-Partit Komunista.

Iffaccjati minn din il-possibilità l-Amerika u l-pajjiżi alleati, bdew jappoggjaw partiti bħal tad-Demokristjani biex ikunu huma fit-tmexxija tal-gvern Taljan. Fejn dawn il-partiti Demokristjani ma setgħux ikollhom gvern stabbli u ta' maġġoranza, kienu jimbuttaw lill-partiti soċjalisti biex jiffurmaw gvern ta' koalizzjoni. Din is-sitwazzjoni wasslet biex fl-Italja, qatt ma jkun hemm gvern b'saħħtu u stabbli. Għalhekk, filwaqt li kienu jibqgħu imexxu l-pajjiż Taljan, l-istess partiti, kienu jibdlu kull f'it snin, jekk mhux xhur, il-Prim Ministru u l-Ministri. L-importanti kien li l-Partit Komunista qatt ma jkun qiegħed imexxi lill-Italja.

Din il-logħba politika wasslet biex fl-Italja ikun hemm sparparjal ta' flus, nuqqas ta' kontabilità u korruzzjoni. Dan kollu wassal biex l-Italja għandha r-raba' l-akbar dejn fid-dinja; dejn li qiegħed iqarreb lejn dak li wassal għall-kollass tal-Greċja.

F'xenarju bħal dan, il-partiti populist tal-Lega u ċ-Cinque Stelle, haġġu bl-għajta li wasal iż-żmien li l-Italja taqleb il-folja u l-poplu jafdahom bit-tmexxija tal-pajjiż. L-aħħar elezzjonijiet fl-Italja, għalkemm l-ebda wiehed minn dawn iż-żewġ partiti, waħdu, ma gab il-maġġoranza, u wiehed jista' jgħid li kważi ma jaqblu f'xejn, ix-xewqa kbira biex ikunu fil-poter, wasslet biex iż-żewġ mexxejja ta' dawn il-partiti populist, Matteo Salvini u Luigi Di Maio, rispettivament, ingħaqdu biex jiffurmaw gvern.

Imma hawn bdew l-intoppi. It-tnejn li huma riedu li jkun l-Prim Ministru tal-Italja. Dan in-nuqqas ta' qbil, wassal biex jaslu f'kompromess u jappuntaw Prim Ministru tekniku – jigiġifieri li ma kienx elett mill-poplu b'elezzjoni – u pproponew lill-Professor Giuseppe Conti biex ikun hu l-Prim Ministru Taljan. Dan il-persunaġġ, akkademiku, hadd qatt ma kien sema' bih qabel dawn il-granet, u ma kellu l-ebda esperjenza politika. B'danakollu, il-President Taljan Sergio Mattarella, tah l-inkarigu biex jiffurma gvern. Is-sitwazzjoni splodiet meta gie biex jinħatar il-Ministru tal-Finanzi (li fl-Italja dan il-Ministru hu l-Ministru tal-

Ekonomija). Hu fatt magħruf li l-Ministru tal-Finanzi, għandu rwol kruċjali fit-tmexxija ta' kull pajjiż. Iċ-ċavetta ta' fejn pajjiż jaqbad it-triq, jekk mhux it-triq tas-suċċess, li twassal għal tkabir ekonomiku li jwassal għal tqassim ta' gid għall-poplu, jew it-triq li twassal biex pajjiż ifalli u l-poplu jkollu jiffaccja t-tbatija li l-poplu Grieg għadu qed jgħaddi minnha, tiddependi fuq l-għażla tal-Ministru tal-Finanzi.



Fl-Italja, bħalma hemm jirrenja f'uħud mill-pajjiżi tal-Istati Membri Ewropej, hemm rabja kbira u inaċċettazzjoni għall-mod kif il-klassi politika kienet qiegħda tmexxi l-pajjiż

U x'kienet l-għażla tal-Lega u taċ-Cinque Stelle? Dawn marru għal Paolo Savona, ekonomista ta' wiehed u tmenin sena. Il-problema ikomplikata ruhha għax Savona, fil-kitba tiegħu tul is-snin, kiteb u tkellem kontra l-Ewro.

Dan wassal biex hadd ma kellu fiduċja fih li seta' jmxexxi l-finanzi tal-Italja. U meta qiegħed ngħid hadd, qiegħed nalludi għall-operaturi li jaħdmu fl-oqsma finanzjarji tas-swieq internazzjonali.

Forsi jkun hemm min jistaqsi: imma x'għandhom x'jaqsmu s-swieq internazzjonali, aġenziji bħal Moody's u *rating agencies* oħra, il-Fond Monetarju Internazzjonali u aġenziji finanzjarji internazzjonali oħrajn?

Għandhom x'jaqsmu u kif. Id-djun kbar li l-Italja għandha, qegħdin ikunu ffinanzjati minn istituzzjonijiet bankarji, istituzzjonijiet finanzjarji u investituri li ġejjin minn pajjiżi mifruxin madwar id-dinja kollha. Għalhekk, dak li qiegħed jigril fl-Italja, ma jolqotx u jinteressa biss lill-poplu Taljan imma lil dawn l-investituri wkoll.

Huwa għalhekk fl-interess ta' kulhadd li l-Italja tkun im-mexxija b'mod għaqli u minn gvern li jassigura kontinwità, stabbiltà u holqien ta' klima fejn ikun hemm tkabbir ekonomiku. B'hekk biss, is-self li gie mgħoddi lit-Taljani jkun jista' jthallas lura lill-investituri. Malli tibda diehla l-biża' fl-investituri u jkun hemm dubju fil-kapaċità tat-tmexxija tal-Italja, id-dejn, li wara

kollox huma l-*bonds* tal-gvern, jibdeu jtilfu l-valur tagħhom u jibda jogħla l-imgħax ta' dawn il-*bonds*.

Dan ifisser li l-Italja tibda tħallas iktar biex tissellef u li jwassal biex ikompli jikber id-dejn. Kif l-interessi fuq l-imgħax jiżdiedu, il-pajjiż ikun iktar qiegħed jersaq lejn xifer falliment peress li d-dejn ma jkun sostenibbli. Kif pajjiż ifalli u dan il-pajjiż ikun membru tal-Unjoni Ewropea, jiskatta mekkanizmu, fejn il-pajjiżi stati membri, jidhlu biex jgħinu lil dan il-pajjiż joħroġ minn din id-diffikultà billi jkun hemm *bail-out* għal dan il-pajjiż.

Dan kien li gara fil-każ tal-Greċja. Għal Malta, dak l-isforz biex għinna lill-Greċja, fisser li l-poplu Malti kellu jsellef lill-Greċja, l-ekwivalenti ta' tlieta fil-mija tal-Prodott Gross Domestiku (GDP) li Malta tonfqu f'sena.

Però l-Italja mhix il-Greċja. L-ekonomija Taljana hija għaxar darbiet ikbar minn dik tal-Greċja. Dan ifisser li jekk l-Italja tfalli, Malta tkun trid toħroġ tletin fil-mija tal-Prodott Gross Domestiku tagħha biex ngħinu lill-Italja. L-ebda pajjiż ma jista' joħroġ dawn il-flus kollha biex ma tfallix l-Italja. Għalhekk, jekk tfalli l-Italja, tfalli l-munita Ewro u jkun hawn konsegwenzi kbar għal bosta pajjiżi u għall-istess UE.

Kien għalhekk li l-President Taljan, Mattarella, baġhat għall-Gvernatur tal-Bank Ċentrali Taljan, Ignazio Visco (li jien niltaqa' miegħu meta nattendi għal-laqgħat tal-Fond Monetarju Internazzjonali peress li l-Italja tiffirma parti mill-istess konstitwenza ta' Malta) biex jinfurmah bil-konsegwenzi finanzjarji li daħlet fihom l-Italja hekk kif issemma' l-isem ta' Paolo Savona li gie nominat biex ikun Ministru responsabbli mill-finanzi fil-gvern propost. Gie spejgħat lill-President Taljan li l-effett immedjat kien li eluf ta' miljuni ta' ewro bdew herġin mill-istituzzjonijiet finanzjarji Taljani lejn swieq barranin.

Barra minn hekk, l-interessi bdew jogħlew, li mhux biss bdew jaffettwaw negattivament lill-Italja, iżda anke pajjiżi bħal Spanja, li raw ir-rata tal-interessi fuq is-self tagħhom jogħlew ukoll. Il-President Mattarella, biex jissalvagwarda l-flus li kienu gemmġu t-Taljani u li kienu investiti fil-banek Taljani, ħalli ma jasalx il-punt li jfallu

xi banek Taljani u l-poplu Taljan (u mhux biss imma kull min investa gewwa l-Italja) jtilfu flushom, ma kellux triq oħra hliet dik li jmur kontra l-verdett li hareġ bih il-poplu Taljan fl-aħħar elezzjoni u ma jaċċettax li ż-żewġ partiti populist, il-Lega u ċ-Cinque Stelle, jiffurmaw il-gvern Taljan li jmiss.

Wiehed irid isemmi, li dan hu dmir il-President Taljan skont il-Konstituzzjoni tagħhom. Malli l-President Mattarella, m'acċettax in-nomina ta' Paolo Savona, il-Professor Giuseppe Conti irrinunzja għall-inkarigu li kien ingħata biex jiffirma gvern, u filwaqt li l-kapijiet taż-żewġ partiti ma riedux li jinnominaw kandidatura oħra għal pozzjoni ta' Ministru tal-Finanzi, il-President Mattarella ma kellux triq oħra hliet dik li jappunta hu persuna teknokratika biex tiffirma gvern ta' tranzizzjoni sakemm isiru elezzjonijiet godda. Il-persuna li ntagħzlet, l-ekonomista Carlo Cottarelli, huwa bniedem li nafuh. Huwa persuna li gie kemm-il darba Malta fil-pożizzjoni li hu kien jokkupa bħala direttur eżekuttiv tal-Fond Monetarju Internazzjonali, li kien jirrappreżenta l-konstitwenza tagħna li barra Malta, tinkludi ukoll lill-Italja, Portugall, Albanija u l-Greċja.

Carlo Cottarelli hu kapaċissimu u magħruf għad-dixxiplina tiegħu, tant li digà gie mlaqqam, Mr Scissors (is-Sur Imqass) għax irid li d-defiċit ma jkomplix jikber, punt kruċjali jekk l-Italja trid tibdel il-folja. Kull pajjiż għandu bżonn politika ta' kontroll tan-nefqa pubblika, jiżdied l-investment, id-dhul tal-gvern, u tkabbir ekonomiku.

F'pajjiżna, dan kollu rnexxielna nagħmluh fi żmien qasir ta' hames snin. Fl-Italja għadhom ma rnexxilhomx.

Wiehed għad irid jistenna u jara jekk Carlo Cottarelli jirnexxilux jikseb vot ta' fiduċja għall-gvern li jipproponi meta jittiehed il-vot fil-Parlament Taljan, jew isir tentattiv tal-aħħar biex Conte jiffirma Kabinett b'Ministru tal-Finanzi ieħor. It-triq h twila u wiehed irid jara kif se jiżvolgu l-affarijiet fil-pajjiż qrib tagħna. Nistennew u naraw x'se jiġri.

